

## **FRA LUDOVIKU SAVOYE (1757-1831)**


*Rettur tal-Grotta taht tlett saltriet u difensur tal-Maltin  
fi żmien il-bakma Franċiża.  
Kan. Ġwann Azzopardi*

Perjodu qasir imma l-aktar drammatiku fl-istorja ta' pajjiżna huma l-aħħar sentejn tas-seklu 18 (1798-1800), li fihom il-gzejjer Maltin għaddew taht tlett saltriet: l-Ordni ta' San Ġwann, ir-Republika Franċiża u l-Hakma Nglīza.

Il-Granmastru Hompesch, wara li l-Gvern Franċiż kien ikkonfiska l-bosta propjetà li l-Ordni kellu fi Franza, sab ruhu tradut minn niesu stess u meta Napuljun niżel Malta, ċeda l-gżira lil Napuljun. Il-Franċiżi wegħdu Libertà, Fraternità u Ugwaljanza iżda l-amministrazzjoni Franċiża f'Malta malajr rifset il-kallijiet ta' kulhadd, bdiet tisraq il-Knejjes u wasslet biex l-Maltin b'mod qalbieni u bit-tixrid tad-demem (biżżejjed insemmu l-eroj Dun Mikiel Xerri u shabu li ġew fuċillati fil-Belt) jorganizzaw ruħhom u jkeċċu lill-Franċiżi minn Malta. Dan seta' jsir bl-ghajjnuna ta' qawwa barranija li l-Maltin talbu u kiġbu mill-Inglīzi li dahlu f'Malta biex jghinu iżda spiċċaw jahkmu għal aktar minn 160 sena.

### **Ir-Rabat u l-Imdina**

Ir-Rabat u l-Imdina kellhom sehem qawwi fit-taqbida qalila u r-rebħa glorjuża tal-Maltin kontra l-Franċiżi. Meta fil-festa tal-Madonna tal-Konsolazzjoni nhar it-2 ta' Settembru 1798 il-Franċiżi, bi ksur ta' kull wegħda li kienu għamlu, ippjanaw li jirkantaw l-oġġetti ta' deheb u fidda tal-knejjes tar-Rabat u l-Imdina u jibdeu mill-kunvent ta' Ġiezu u l-Oratorju ta' San Ġuzepp, ir-Rabtin irrabjati għall-aħħar sfrattawhom il-pjan u malajr hadu l-fided tal-Fratellanza ta' San Ġuzepp fid-dar tar-Rettur, in-Nutar Rabti Manwel Vitale (1759-1801). Il-Franċiżi disappuntati telqu għall-knisja tal-Karmnu fl-Imdina biex jirkantaw it-tapezzerija imma l-folla għalget il-bieb waqt li tfajjel beda jdoqq il-qniepen tal-kampnar. Aktar tard fl-istess jum il-kmandament Franċiż fl-



*Ritratt pittura tar-Rettur tal-Grotta Ludovico Savoye, li jinsab fil-Mużew ta' l-Ordni ta' San Ġwann, f'St. John's Gate, Clerkenwell. Ritratt iehor, jixbħu hafna jinsab fil-Mużew tal-Kulleġġ u riprodott fil-ktieb St. Paul's Grotto, Malta 1990, p. 404*



Imdina, Louis Masson, fettillu jaghmel dawra mar-Rabat bix-xabla misluta f'idejh biex ibezza lir-Rabtin, iżda dawn imghaddbin malajr ghalqulu t-triq tant li kellu jsib rifugju fid-dar tan-Nutar Pietru Bezzina quddiem ta' Ġiezu. Il-folla malajr sfrundat il-bieb u ghamlu ghalih bil-gebel u aktar tard xehtuh mill-gallerija miftuha tas-sular ta' fuq ghat-triq fejn miet, waqt li l-qniepen ta' San Pawl bdew jindaqqu b'għaġġla b'sinjal ta' allarm lill-irhula tal-qrib.

### Assemblea Nazzjonali

Dan l-incident ikrah kien biss reazzjoni spontanja ta' folla offiża u rrabjata iżda l-Maltin mill-ewwel fehm l-htieġa li jorganizzaw ruhhom tajjeb. L-ghada stess, fit-3 ta' Settembru, folla nies mir-Rabat hatret b'akkklamazzjoni lin-Nutar Rabti Emmanuele Vitale bhala Kmandant Ġenerali tal-Maltin. Gurnata wara, fl-4 ta' Settembru, fil-Banka Ċuratali fl-Imdina, giet iffurmata Assemblea Nazzjonali b'erba deputati u diversi uffiċjali, fosthom Lorenzo Bugeja, segretarju. F'din l-Assemblea Emmanuele Vitale gie konfermat Kap Kmandant tat-Truppi, waqt li r-Rettur tal-Grotta ta' San Pawl, Fra Ludoviku Savoye, gie mogħti l-kariga mportanti li jiddraftja d-dokumenti u karti uffiċjali ta' l-Assemblea u jkun il-kustodju tagħhom.<sup>1</sup>

Billi l-isem u l-hidma fejjeda ta' Savoye intesiet kważi għal kollox, hsibt li issa li qed joqrob it-tieni ċentinarju ta' dawn il-grajjiet drammatici, nfakkar il-hidma ta' Savoye kemm bhala rettur tal-Grotta u l-Kuleġġ taħt tlett saltniet, kif ukoll bhala kittieb u kustodju tad-Dokumenti kollha ta' l-Assemblea Nazzjonali tal-Maltin tul il-hakma Franciża.

### Savoye fl-Ordni ta' San Ġwann

Ludoviku Savoye, għalkemm ta' nisel franciż, twieled f'Malta fil-25 ta' Frar 1757<sup>2</sup> u ta' età żgħira daħal fl-Ordni ta' San Ġwann fejn ta' 25 sena laħaq Segretarju tal-Lingwa ta' Provenza. Missieru li kien jgħix Franza kien imexxi negozju tal-laring minn Rue Therese, Pariġi u ibnu Ludoviku kien jesportalu l-laring minn diversi gonna f'Malta għax il-laring ta' Malta kien magħruf ukoll għat-tjubija tiegħu, speċjalment fi Franza. Nafu li xi drabi kien jinbagħat b'rigal lill-xi kapijiet ta' stati u personaġġi għoljin. Fl-Arkivju tal-Grotta insibu volum ta' korrisondenza b'130 ittra bil-Franciż li missier Ludoviku kien jibgħatlu. Dawn l-ittri miktuba fuq medda ta 8 snin (1777-1784) jipprovdu hafna tagħrif fuq gonna Maltin, kwalità ta' laring u hlasijiet li riedu jingħataw lil sidien u bejjiegha tal-laring f'Malta. Nieħu gost insemmi li Prof. Alain Blondy ta' l-Università ta' Sorbonne ġewwa Pariġi qed ihejji studju dettaljat a baži ta' dawn l-ittri fuq l-industrija tal-laring f'Malta b'konnessjoni ma' Franza.

Fl-età ta' 30 sena, fl-1787, Ludoviku Savoye inhatar qassis konventwali ta' l-Ordni. F'ittra f'dik l-okkażjoni il-Kavallier Loras wassal lil missier Ludoviku l-awguri ta' l-istess Gran Mastru għall-imġieba għaqlija ta' dan il-Konvetwal ta' l-Ordni (ittra numru 124, miktuba fit-3 t'Awissu 1787).

### Savoye mahtur Rettur tal-Kulleġġ

Fit-3 ta' Novembru 1793, il-Kolleġġjali tal-Kulleġġ irċevew żewġ ittri, wahda mill-Gran Prijur ta' San Ġwann, Menville, il-Kap Spiritwali ta' l-Ordni; u l-oħra mill-Qassis Konventwal Ludoviku Savoye. F'ta l-ewwel Menville għarrafhomm li l-Gran Mastru għoġbu jahtar Rettur gdid, lill-Ludoviku Savoye u t-tieni mir-Rettur stess li għarrafhomm li l-ghada kellu jiġi wara l-Għasar biex jiltaqa' magħhom bhala Rettur tagħhom. Fl-istess żmien ir-Rettur ta' qabel, Fra Antonio Crogna, li kien ukoll Dekan tal-Kapitlu tal-Kattidral (nomina tal-Granmastru), hatar ukoll Koġitur tiegħu, lill-Fra Ferdinando Mattei (aktar tard Isqof ta' Malta) fil-kapitlu tal-Kattidral.

Il-hidma twila tar-rettur Savoye kienet mimlija hidma f'mumentu drammatici u storiċi għal pajjiżna u għall-istess Grotta. Naqsmu fi tlett perjodi skond it-tlett saltniet li hakmu l-Malta tul ir-rettorat tiegħu. Tul il-hidma tiegħu huwa laqgħa fil-Grotta bosta personaġġi distinti fosthom viżitaturi barranin li kitbu dwar il-Grotta.<sup>3</sup>

### Żmien l-Ordni (1793 - 1798)

Dawn is-sitt sni kienu żmien ta' prosperita kbira, għax il-beni li kien halla lill-Grotta l-



Granmastru Wignacourt fis-sena 1617 kienu ġew żviluppanti tajjeb mill-kollegjali ta' qabel, il-kostruzzjonijiet mehtieġa kienu tlestew kollha, u l-Kulleġġ kien fi stat floridu u jgawdi prestigju kemm f'Malta u kemm fost il-barranin. Malli beda, akkwista għall-Kwartier tar-Rettur ritratt pittura tal-Gran Mastru De Rohan, li kien hatru. Huwa saħħah u kabbar il-Kunvent bin-numru kostanti ta' kollegjali, sagristani u mpjegati kif ukoll b'ohrajn sopra numru li kienu jservu bla hlas bit-tama li jiġu magħżula malli jkun hemm vaganza. Huwa ġab ukoll Tron jew Tuzell ġdid fil-Kulleġġ, għal meta jiġi l-Gran Mastru. Haseb ukoll biex jiġfah mill-ġdid is-sotto passagġ mill-Grotta għall-Kulleġġ li kien ingħalaq xi snin qabel, halli l-Grotta tiġi ndukrata ahjar. F'dan il-perjodu miet il-Gran Mastru De Rohan u lahaq Hompesch. Fil-25 ta' Jannar 1795 laqa' fil-Grotta lid-Dukessa Franciża D'Esclissae li kienet giet Malta minn Barcellona u wara żjara fil-Buskett giet tara l-Grotta ta' San Pawl.

### Żmien il-Franciżi

F'Ġunju 1798 Malta giet okkupata mill-Franciżi u Napulun keċċa r-religjużi barranin minn Malta, fosthom lill-istess Hompesch. Savoye baqa' Malta għax għalkemm ta' nsel Franciż huwa kien Malti u bħal bosta mill-poplu u kleru Franciż kien kontra r-Repubblikani. Fil-15 ta' Ġunju huwa mar isellem f'ismu u f'isem il-komunità tal-Kulleġġ lill-Gran Mastru Hompesch qabel dan halla l-gżira għal-Trieste.<sup>4</sup>

Il-Franciżi hadu mill-ewwel it-Teżori tal-Knejjes ta' l-Ordni iżda b'xorti tajba in sew biss lill-Grotta, li fl-ahħar mill-ahħar għalkemm tapparteni lill-Ordni dejjem kienet amministrata direttament mill-kollegjali. Il-Maltin ma tnafrux meta serqu l-fided ta' l-Ordni, għax kienu t-teżori tal-barrani, iżda tnafrux meta dar u għat-teżori tal-Knejjes tal-Maltin. Tul il-hakma Franciża l-kollegjali komplew bl-uffizjatura kuljun bl-ilbies ta' l-ordni, nehew biss is-salib bit-tmien ponot minn fuq il-muzzetti u mit-Tron tal-Gran Mastru.<sup>5</sup>

Iżda fit-2 ta' Settembru il-Maltin bdew il-moviment tal-Qawmien kontra l-Franciżi li fih Savoye kellu sehem kbir. Sar haħna talb fil-knejjes tant li fid-19 ta' Settembru u fid-9 ta' Novembru l-kapitlu tal-Kattidral mexxa żewġ proċesjonijiet għall-Grotta ta' San Pawl.

F'dan iż-żmien l-Isqof Labini u l-Gran Prijur Menville kienu mblukkati fil-Belt. Is-segretarju tal-Kulleġġ kien id-djaknu Ġużeppe Camenzuli li kien wasal biex jordna saċerdot. Ir-Rettur Savoye irranga mal-Vigarju Ġenerali u Logutenent tad-Djoċesi fl-Imdina, il-Kanonku Mikiel Anġ Dimech, biex jibgħatu għand l-Arcisqof ta' Palermo ma' frejgata Ingliża biex jiġi ordnat saċerdot hemm, kif fil-fatt ġara.

Fl-Imnarja tal-1799 il-Kapitlu tal-Kattidral gie bħas-soltu bil-Purcijsjoni fil-Knisja ta' San Pawl, iżda wara għamel żjara speċjali lill-Grotta (fl-ingħoddi qabel dahal l-Ordni, il-kapitlu kien iżur biss il-Grotta). F'din iċ-ċirkustanza speċjali, barra l-Kapitlu kien hemm ukoll il-Ġurati u l-Logutenent tal-Kmandant Ingliż. F'Jannar ta' wara (1800) għall-Primi Vespri tal-Festa ta' San Publiju gie wkoll il-Kmandant Alexander Ball, li kien inhatar Gvernatur ta' Malta f'isem ir-Re ta' Sqallija u Napli.

### Żjara ta' Nelson fil-Grotta

Fl-4 ta' Mejju ta' l-istess sena kien niżel f'Malta għal ftit granet Lord Nelson, akkumpanjat minn Lord Hamilton, Ambaxxatur ta' l-Ingilterra fi Sqallija. Dawn qağħdu f'Villa Bettini, il-Gudja. L-għada fil-11 a.m.; Nelson, Lord Hamilton flimkien ma' Lady Hamilton u Alexander Ball, ma naqsux li jżuru l-Grotta. Ir-Rettur Savoye li kien diġà ltaqa' magħhom bħala delegat tal-Maltin fi Sqallija, laqagħhom u dawwarhom il-knisja, l-kulleġġ, il-kwartieri tar-Rettur u l-katakombi ta' San Pawl, li dak iż-żmien kont tidhol għalih biss mill-Kulleġġ. F'dik l-okkażjoni l-visitaturi distinti ġew milqugħa bit-torċi u offruti bukketti ta' fjuri. F'nofsinhar id-delegazzjoni marret il-Palazz ta' San Anton fejn kellhom pranzu, akkademja u ballu. Fil-Kulleġġ hemm ritratti/pittura kemm ta' Ball kif ukoll ta' Savoye.

Ta' min ifakkar li aktar tard madwar l-1900 meta skoprew il-Katakombi ta' San Pawl minn Triq San Kalald, il-Gvern ha l-Katakombi f'idejh (bi protesta kbira tal-Kononici tal-Grotta) u għalaq l-aċċess għad-dar tar-Rettur; halla biss rewwieha għall-arja.

### Il-Franciżi Jċedu



Aktar tard il-Francizi fil-5 ta' Settembru 1800 ċedew u ffirmaw il-Kapitolazzjoni. Saru festi kbar fil-Belt u ċelebrazzjonijiet f'San Ġwann u fil-Knejjes. Il-Hadd 14 ta' Settembru, Savoye mexxa quddiesa ta' Radd il-Hajr fil-Knisja ta' San Publiju bil-kant tat-Te Deum u jumejn wara, it-Tlieta 16 ta' Settembru saret quddiesa de requiem għall-mejtin tal-gwerra tas-snin 1789, 1799 u 1800.

### Żmien l-Ingliżi

Semmejna aktar minn darba lill-Kmandant Alexander Ball, ħabib ta' Savoye. Wara r-rebħa, Ball reġa ġie għall-Festa ta' San Publiju fil-21 ta' Jannar 1800, ftit ġimghat qabel ma temm il-ħatra. Izda sentejn wara reġa sar kummissarju mill-ġdid għal Malta (1802 - 1809).

Sadattant il-membri Konventwali ta' l-Ordni barranin kienu telqu minn Malta u baqa' biss il-Maltin, li biż-żmien kienu se jitnaqqru tant li l-futur tal-Grotta bhala istituzzjoni ta' l-Ordni kien beda jidher inċert. Il-Papa Piju VII, fil-25 ta' Settembru 1801 (ftit granet biss wara l-Kapitolazzjoni) kien haseb għal Brevi li bih hatar lil Savoye bhala Rettur Perpetwu, dan sar wara talba tar-Rettur stess. Billi l-kariga ta' Rettur fi żmien l-Ordni kienet prerogattiva tal-Gran Mastru u seta' jneħħih x'hin irid, fiċ-ċirkustanzi diffiċli godda, Savoye hass li għandu jassigura l-pożizzjoni tiegħu u l-interessi ta' l-Ordni. Il-Brevi nqara lill-kollegjali fl-1 ta' Frar 1802 u dawn kollha ferhulu. Baqgħu jġu mahtura Kollegjali godda minn fost il-membri eżistenti ta' l-Ordni, u dan bl-awtorizzazzjoni tal-Kapijiet godda ta' l-Ordni wara r-riżenja u l-mewt ta' Hompesch. L-ewwel li ltqajt miegħu kien il-Kollegjal Fra Antonio Sammut, mill-Ordni li ġie approvat mill-Logutenent Granmastru Innico Guevara Suardo fit-28 ta' Dicembru 1805 u għamel il-professjoni f'idejn ir-Rettur Savoye fit-13 ta' Frar 1806. Anzi Savoye u shabu komplew kabbru u ziedu n-numru ta' Kollegjali bi Fra Andrea Tanti approvat mill-Logutenent GranMastru fl-20 ta' Dicembru 1806.

### Inkwiet

B'danakollu ma damx wisq ma nqala l-inkwiet. Fit-3 t'Ottubru 1807 ir-Rettur irċieva ittra mill-Amministratur tal-Bini Pubbliku ta' Malta biex jikkonsensja r-registri ta' l-Amministrazzjoni tal-Grotta lill-Gvern għax dan inkorpora din l-Amministrazzjoni tal-Bini Pubbliċi u li għalhekk minn issa l-quddiem anki l-bdiewa jibdwew ihallsu lill-Gvern. Id-digriet kien jitlob ukoll dettalji tal-amministrazzjoni mill-mument tal-qawmien tal-Maltin kontra l-Francizi

Ir-Rettur Savoye mar malajr S. Anton biex ikellem lil Ball. Dan fissirlu li l-manteniment tal-Knisja u l-Kunvent u s-salarji anki tal-Kjeriċi se jkunu rispettati u talbu wkoll pjan għas-sena li ġejja.

Ta' min ifakkar li dan id-digriet hareġ sitt xhur biss ara l-mewt ta' l-Isqof ta' Malta Labini li kienet ġrat fit-30 t'April 1807. Id-djoċesi kienet qed titmexxa mil-Vigarju Kapitolari Kan Ġużepp Bartolomew Xerri li ma naqasx li fl-14 ta' Ottubru 1807 jibghat ittra ta' protest lill-Ball.

Ball ipprova jiddefendi ruħu b'ittra lir-Rettur Savoye bid-data 23 ta' Dicembru 1807. Huwa qal li l-ordni tiegħu ma kienx kawżat mill-interess iżda mir-raġuni u li wara li jithallsu s-salarji u l-manteniment xieraq, mill-bqija tinghata somma flus lis-Seminarju, xi haġa lill-Isptar t' Ghawdex u ssir xi opra għal ġid nazzjonali. In-nomini ukoll tal-Kollegjali ordna li jibdwew isiru mill-Istat u mhux aktar mill-Ordni. Izda ta' min jinnota wkoll li l-Isqof beda jagħmel hemm il-Visti Pastoralni.

L-istorja ta' l-aħħar mitejn sena, kważi, uriet kemm kienet kbira l-heġġa ta' l-impjegati ta' l-istat biex jamministraw u jiżviluppaw il-beni tal-Kulleġġ. Savoye stess kiteb tlett darbiet lill-Isqof biex jippermetti li l-quddies tal-legati tal-Parroċċa ta' San Pawl jitqaddsu ukoll fil-Knisja ta' S. Publiju bhala għajnunna għall-kollegjali. Meta fl-1962 il-Grotta reġgħet ingħaqdet mal-parroċċa u l-Isqof akkwista mill-ġdid id-dritt tan-Nomini, xi membri tal-Gvern sstqarrew li d-dhul ta' l-amministrazzjoni bilkem kien ilaħħaq ma' l-ispejjeż miżeri ta' l-amministrazzjoni.

### Rettur Perpetwu

Inkomplu aktar fuq Savoye li fiċ-ċirkostanzi l-godda baqa jmexxi l-kulleġġ taħt l-amministrazzjoni Ngliza għal 30 sena.

Fil-31 ta' Jannar 1809 il-Papa għoġbu jahtru Kanonku tal-Kattidral waqt li fil-Bolla ddikjara li għandu jibqa' wkoll Rettur tal-Kulleġġ. Ha l-pussess ta' Kanonku fl-14 t'Awissu 1809 flimkien ma'



żewġ kanonċi oħra, Publiju Sant (aktar tard Isqof ta' Malta) u Simone Biagio, Vigarju Ġenerali.

Fl-istess sena Savoye flimkien mal-kollegjali iċċelbra bil-kbir it-tieni ċentinarju ta' l-akkwist tar-relikwi u statwi minn Ruma, Napoli u Sqallija mill-eremita Juan Venegas de Cordora. Kien hemm quddies, għasar, skriżżonijiet mal-bieb tal-Knisja u mixgħela ġenerali. Aktar tard haseb u ppreżenta rikors lill-Isqof biex l-istatwa tal-Madonna tat-Tempju tinkesa bil-fidda mill-argjentier Malti Saverio Cannataci bi stima ta' madwar 290 skud.

### Tmiem

Ir-Rettur Savoye baqa attiv kważi sa l-aħhar. Hassu hażin fis-26 ta' Jannar 1830 fid-dar tiegħu fil-Kulleġġ u t-tabib tiegħu Tommaso Chetcuti ordnalu l-vjatu u l-grizma. Wara ċertu żmien irpilja iżda fl-1 t'Ottubru 1830 huwa waqa fid-dar tiegħu stess u baqa' sejjer għall-għar. Miet fit-23 ta' Frar 1831 imdawwar bil-kollegjali u mid-Direttur Spiritwali tiegħu Fra Antonio, Gwardjan tal-Konventwali. Ghalkemm Kanonku tal-Kattidral għazel li l-funeral isir il-Kulleġġ fejn ukoll indifien. Il-quddiesma funebri saret mill-Viċi Rettur Raimondo Grioli u l-mużika minn Mro. Giuseppe Burlò. Kien hemm konkorenza kbira tal-poplu. Miet fl-età ta' 73 sena, 11 il-xahar u 28 ġurnata.

### Benefattur tal-Maltin

Bdejna bil-hidma tiegħu favur il-Maltin mahkumin b'mod l-aktar sever mill-amministrazzjoni Franciża. Kien hu li fl-4 ta' Settembru 1789 offra d-disponibilità u l-hila kbira tiegħu biex ihejji d-dokumenti kollha ta' l-Assemblea Nazzjonali li kienu jitolbu tant prudenza u eżattezza fi trattativi ma' potenzi barranin fi kriżi Nazzjonali. Kien Savoye li fis-17 ta' Jannar 1799, fl-istess jum li fih gie xkubettjat Dun Mikiel Xerri mar mar-Rabti Emanuele Vitale u Francesco Saverio Caruana (żewġ qassisin u nutar) fuq il-ġifen biex jittrattaw ma' Alexander Ball. Kien Savoye li fl-1 ta' Frar 1799 mar ma' Vitale u oħrajn jiddiskutu ma' Ball fil-Knisja ta' San Pawl Milqgħi meta 30 bastiment Franciż kienu qed jiġu mblukkati mill-forza Ngliza.

### Difensur tal-Maltin

Kien ir-Rettur tal-Grotta Savoye li flimkien mal-Baruni Gejtu Fournier u l-Avukat Wiġi Agius wassal lir-Re Ferdinandu fi Sqallija l-ittra ta' l-Assemblea tas-7 ta' Frar 1799 biex jekk Sqallija ma tistax tgħin, thallina nitolbu l-ghajnuna ta' l-Ingilterra u f'Malta jtellghu l-bandiera Ngliza. Kien Savoye ma' Agius u Fournier li f'isem il-Maltin fit-23 ta' Frar kitbu lil Sir William Hamilton u talbu lil Lord Nelson l-ghajnuna Ngliza u jahtar lil Ball bhala kmandant tal-qawwiet tagħhom fl-art. Kien Savoye flimkien ma' Gio Batta Agius li minhabba d-diffikultajiet ta' quorum fl-Assemblea, nhatar wiehed miż-żewġ Segretarji tal-Kungress fit-18 ta' Frar 1799. Meta fil-15 ta' Marzu meta d-delegazzjoni Savoye, Agius u Fournier għet lura minn Sqallija huma wasslu n-notizzji sbieh li ġabu magħhom lill-Assemblea. Kien Savoye li f'mument diffiċli ngħazel bhala wiehed mill-udituri ta' Ball.

### Tifkira

Huwa għajb li l-isem u l-hidma ta' Savoye intesew għal kollox mill-Maltin u mir-Rabat. Il-fatt li Savoye kien patri ta' nisel Franciż ma tantx ghen għall-popolarità tiegħu. Izda tajjeb li f'dawn l-anniversarji li ġejjin niftakru fih. Fil-Kulleġġ għandna pittura tiegħu, ta' artist viċin il-pittur Franciż Antoine Favray, membru ta' l-Ordni bhala. Hemm pittura ferm aktar fina tiegħu f'Londra, f'St. John's Gate Clerkenwell, fil-Mużew ta' l-Ordni ta' San Ġwann. Tgħid ir-Rabat ma jixraqx għalmenu li nsemmulu triq?

### Riferenzi

1. Għal aktar tagħrif dwar dan il-perjodu, ara l-opra ta' Dr. Carmelo Testa, *Maż-żewġ Nahat tas-Swar*, 3 volumi, 1979-1982; l-aktar pp 217-227 dwar ir-Rabat.
2. Arkivju tal-Grotto, Kronaka C, pag 20.
3. Ara T. Freller, *St. Paul's Grotta and its Visitors*, Malta 1996, pp. 289-293.
4. Kronaka, C, f 132 R.
5. Kronaka, C, pag 153.

